

मुख्य समाचार

- केन्द्रीय कृषि अनुसंधान संस्थान के गाराचरामा परिसर में बागवानी पर किसान मेले का आयोजन हुआ।
- पिछले वर्ष आयोजित प्रतिभा खोज परीक्षा के परिणाम घोषित।
- एम.वी. निकोबार के कल शाम पांच बजे तक पोर्ट ब्लेयर पहुंचने की संभावना।

केन्द्रीय कृषि अनुसंधान संस्थान के गाराचरामा परिसर में आज बागवानी पर किसान मेले का आयोजन हुआ। मेले का उद्घाटन प्रशासन के मुख्य सचिव शक्ति सिन्हा ने किया। अपने संबोधन में उन्होंने कहा कि इस मेले में आए किसानों के पारम्परिक ज्ञान और कृषि वैज्ञानिकों के अनुसंधान पर एक साथ विचार विमर्श कर खेती के लिए नई प्रणालियों को विकसित करने से अधिक लाभ होगा। मुख्य सचिव ने कहा इन द्वीपों में कृषि के लिए उपलब्ध सीमित जमीन में अधिक उत्पादन लक्ष्य होना चाहिए। इस मौके पर कृषि निदेशक, मत्स्य निदेशक और कारी निदेशक ने भी अपने विचार रखे। मेले में कारी सहित कृषि से जुड़ी संस्थाओं के कुल बीस स्टॉल लगाए गए हैं। मेले में पूरे द्वीप समूह से करीब दो सौ किसान भाग ले रहे हैं। कल कृषि नवोन्मुखी दिवस का आयोजन किया गया है।

मानव संसाधन विकास मंत्रालय की सचिव श्रीमती अंशु वैश द्वीप समूह के तीन दिवसीय दौरे पर आज पोर्ट ब्लेयर पहुंची। इनके साथ अतिरिक्त सचिव श्रीमती अनिता कौल भी हैं। आज शाम पोर्ट ब्लेयर सचिवालय में श्रीमती अंशु वैश ने मुख्य सचिव और प्रशासन के अन्य वरिष्ठ अधिकारियों के साथ हुई बैठक में सर्व शिक्षा अभियान से जुड़े कार्यक्रमों की प्रगति की समीक्षा की। श्रीमती वैश कल कार निकोबार का दौरा करेगी। ग्यारह फरवरी को वे कार निकोबार जाएंगी और स्थानीय जवाहर नवोदय विद्यालय का निरीक्षण करेगी।

द्वीप समूह में पिछले वर्ष नवम्बर में आयोजित राष्ट्रीय प्रतिभा खोज परीक्षा के परिणाम घोषित कर दिये गए हैं। इस परीक्षा में आठवीं कक्षा के विद्यार्थी शामिल होते हैं। एन.सी.आर.टी की ओर से आयोजित इस परीक्षा में कुल ग्यारह उम्मीदवार सफल हुए हैं। इनमें चार विद्यार्थी विवेकानंद केन्द्र विद्यालय पोर्ट ब्लेयर और रंगत के हैं जबकि नौसेना बाल विद्यालय और केन्द्रीय विद्यालय के दो-दो विद्यार्थी और कार्मल स्कूल के तीन विद्यार्थी शामिल हैं। इन विद्यार्थियों को दूसरे स्तर की राष्ट्रीय परीक्षा में बैठना होगा।

कोलकाता से आ रहे जहाज एम.वी. निकोबार के कल शाम पांच बजे तक पोर्ट ब्लेयर पहुंचने की संभावना है। जहाज पर करीब आठ सौ यात्री सवार हैं और लगभग तीन सौ नब्बे मीट्रिक टन माल लाया जा रहा है। जहाज हैडो जेट्टी पर लगेगा।

प्रशासनिक कारणों से एम.वी. निकोबार इस महीने की सोलह तारीख को कोलकाता के लिए रवाना नहीं हो सकेगा। जहाजरानी निदेशालय ने इस जहाज की यात्रा एक दिन के लिए स्थगित की है। अब यह जहाज सत्रह फरवरी को सुबह आठ बजे हैडो वार्फ से प्रस्थान करेगा। जनता को होने वाली असुविधा के लिए विभाग ने खेद व्यक्त किया है।

बेसहाराँ के लिए कार्यरत संस्था सिनरजी की ओर से कल पोर्ट ब्लेयर के टैगोर राजकीय शिक्षा महाविद्यालय के संगोष्ठी सभागार में शास्त्रीय वाद्य संगीत का कार्यक्रम आयोजित किया है । विविधता में एकता विषय पर आयोजित इस संगीत संध्या में कोलकाता के जाने-माने भारतीय शास्त्रीय संगीत के कलाकार पंडित सौमित्र लाहिड़ी कार्यक्रम प्रस्तुत करेंगे । पंडित लाहिड़ी राष्ट्रीय स्तर के जाने-माने सितार वादक हैं । कार्यक्रम में प्रवेश निःशुल्क है ।

आकाशवाणी पोर्ट ब्लेयर की ओर से कार निकोबार के सभी पन्द्रह गांवों के कलाकारों के लिए निकोबारी लोक संगीत समारोह का आयोजन होने जा रहा है । समारोह ग्यारह फरवरी को विशप जॉन रिचर्डसन स्टेडियम में रखा गया है। कार्यक्रम के संयोजन के लिए आकाशवाणी का एक टीम कार निकोबार पहुंच चुकी है । दूर-दराज के क्षेत्रों में लोक संस्कृति के सम्वर्द्धन और प्रोत्साहन के लिए आकाशवाणी का पोर्ट ब्लेयर केन्द्र समय-समय पर ऐसे कार्यक्रमों के आयोजन करता है ।

अंडमान निकोबार द्वीप समूह में जनगणना निदेशालय का कार्यालय बदल गया है । अब यह कार्यालय कार्मल स्कूल के सामने चर्चलीन में स्थित भवन में कार्यरत है । यह जानकारी जनगणना कार्य के उप निदेशक की ओर से जारी विज्ञप्ति में दी गई है ।

शिक्षा विभाग के सहायक निदेशक डॉ० एम. अय्याराजु ने विद्यार्थियों को आधुनिक शिक्षा के साथ-साथ पारम्परिक और सांस्कृतिक शिक्षा देने की आवश्यकता पर बल दिया है । वे पिछले मंगलवार को सरस्वती शिशु विद्या मंदिर सेकेण्डरी स्कूल प्रातरापुर के वार्षिक उत्सव में अपने विचार व्यक्त कर रहे थे । उन्होंने शिशु मंदिर के शिक्षण स्तर में हुए गुणात्मक सुधार पर खुशी जाहिर की । डॉ० अय्याराजु ने प्रतिभावान विद्यार्थियों को पुरस्कार भी प्रदान किये ।